

കോട്ടക്കൽ നഗരസഞ്ചയ പദ്ധതി

362 (3390) പ്രൊഫ. ആബിദ് ഹസൈൻ തങ്ങൾ: താഴെക്കാണുന്ന ചോദ്യത്തിന് തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

കോട്ടക്കൽ മണ്ഡലത്തിലെ ഇരിമ്പിളിയം പഞ്ചായത്തിലെ ആറാം വാർഡിൽ പതിനെട്ടോളം എസ്.സി. കുടുംബങ്ങൾ താമസിക്കുന്ന സ്ഥലത്തേയ്ക്കുള്ള പുറമണ്ണർ മില്ലമ്പടി-വട്ടപ്പറമ്പ് റോഡിനെ നഗരസഞ്ചയ പദ്ധതിയിൽ ഉൾപ്പെടുത്തി പുനരുദ്ധീകരിച്ച് പൂർത്തിയാക്കുന്നതിനായി സ്വീകരിച്ച നടപടികൾ അറിയിക്കുമോ?

കോട്ടക്കൽ നിയോജകമണ്ഡലത്തിൽ ഇരിമ്പിളിയം ഗ്രാമപഞ്ചായത്തിൽ വട്ടപ്പറമ്പ് എസ്.സി. കോളനി നിവാസികളുടെയും പുറമണ്ണർ ഭാഗത്തിന്റെയും ഇടയ്ക്ക് സ്ഥിതി ചെയ്യുന്ന പാടശേഖരങ്ങൾക്ക് ജലസേചനത്തിനായി ഉപയോഗിക്കുന്ന തോട്ടിലാക്കൽ കണ്ട് തോടിന്റെ സംരക്ഷണത്തിനും വട്ടപ്പറമ്പ് കോളനി നിവാസികൾക്ക് മെയിൻ റോഡിൽ എത്താൻ പാടശേഖരം മുറിച്ചുകടക്കുന്നതിന് വേണ്ടിയും വിഭാവനം ചെയ്ത പ്രോജക്ട് വട്ടപ്പറമ്പ് തോട്ടിലാക്കൽ കണ്ട് അതിർത്തി തോട് - ഇരിമ്പിളിയം എന്ന പ്രവൃത്തി നഗരസഞ്ചയം പദ്ധതിയിൽ ഉൾപ്പെടുത്തി മലപ്പുറം ജില്ലാ പഞ്ചായത്ത് നടപ്പിലാക്കുന്നുണ്ട്. പദ്ധതി പൂർത്തിയാക്കാൻ 250 മീറ്റർ ബോക്സ് കൾവർട്ട് നിർമ്മിക്കേണ്ടതായുണ്ട്. ഫണ്ടിന്റെ അപര്യാപ്തതയും മേൽ പ്രവൃത്തിക്ക് 85 ലക്ഷം രൂപ മാത്രമേ വകയിരുത്തിയിട്ടുള്ളൂ. അതുപ്രകാരം 84.5 മീറ്റർ നീളത്തിൽ എസ്റ്റിമേറ്റ് ചെയ്ത പദ്ധതിയിൽ 19.5 മീറ്റർ പ്രവൃത്തി പൂർത്തീകരിച്ചിട്ടുണ്ട്. തുടർ പ്രവൃത്തി പുരോഗമിക്കുന്നു.

തദ്ദേശഭരണ സ്ഥാപനങ്ങളിലെ പദ്ധതി നിർവ്വഹണത്തിലെ പ്രയാസങ്ങൾ

363 (3391) ശ്രീ. പി. ഉബൈദുള്ള: താഴെക്കാണുന്ന ചോദ്യങ്ങൾക്ക് തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) കോവിഡ് കാലഘട്ടത്തിൽ തദ്ദേശസ്വയംഭരണ സ്ഥാപനങ്ങൾക്ക് പദ്ധതികൾ സമയബന്ധിതമായി പൂർത്തീകരിക്കുവാൻ പ്രയാസങ്ങൾ നേരിടുന്നതായി ശ്രദ്ധയിൽപ്പെട്ടിട്ടുണ്ടോ?

കോവിഡ് മഹാമാരിയെത്തുടർന്ന് സർവ്വമേഖലയിലും പ്രയാസങ്ങളും പ്രതിബന്ധങ്ങളും നേരിട്ടിട്ടുണ്ട്. ആ നിലയിൽ തദ്ദേശഭരണ സ്ഥാപനങ്ങളുടെ പദ്ധതിനിർവ്വഹണം സമയബന്ധിതമായി പൂർത്തീകരിക്കുന്നതിനും പ്രയാസങ്ങൾ അനുഭവിക്കുന്നുണ്ട്. എന്നാൽ കോവിഡ് മൂലമുണ്ടായ പ്രശ്നങ്ങൾ പരിഹരിക്കുന്നതിലും സർക്കാർ നിർദ്ദേശിച്ച കോവിഡ് പ്രതിരോധ പ്രവർത്തനങ്ങൾ നടപ്പിലാക്കുന്നതിനും തദ്ദേശഭരണ സ്ഥാപനങ്ങൾ ഫലപ്രദമായി

നേതൃത്വം വഹിക്കുന്നുണ്ട്. പതിമൂന്നാം പഞ്ചവത്സര പദ്ധതിയുടെ ഭാഗമായി 2021-22 വാർഷിക പദ്ധതി തയ്യാറാക്കി അംഗീകാരം നേടുന്നതിനുള്ള മാർഗ്ഗനിർദ്ദേശങ്ങളും സമയക്രമവും നിശ്ചയിച്ച് 2021 ജനുവരി മാസത്തിൽതന്നെ ഉത്തരവുകൾ പുറപ്പെടുവിച്ചിട്ടുണ്ട്. എന്നാൽ ഇടയ്ക്കുവച്ച് തെരഞ്ഞെടുപ്പ് പെരുമാറ്റച്ചട്ടം നിലവിൽ വന്നതിനാൽ പദ്ധതി തയ്യാറാക്കി അംഗീകാരം നേടുന്നതിനുള്ള നടപടിക്രമങ്ങൾ പൂർത്തിയാക്കാൻ എല്ലാ തദ്ദേശഭരണ സ്ഥാപനങ്ങൾക്കും കഴിഞ്ഞില്ല. 43 തദ്ദേശസ്വയംഭരണ സ്ഥാപനങ്ങൾ ഒഴികെയുള്ളവ തെരഞ്ഞെടുപ്പ് പെരുമാറ്റച്ചട്ടം നിലവിൽ വരുന്നതിന് മുമ്പുതന്നെ പദ്ധതികൾ അംഗീകാരത്തിനായി ജില്ലാ ആസൂത്രണ സമിതികൾക്ക് സമർപ്പിക്കുകയുണ്ടായി. നിലവിൽ സംസ്ഥാനത്തെ എല്ലാ തദ്ദേശഭരണ സ്ഥാപനങ്ങളും വാർഷിക പദ്ധതികൾക്ക് ജില്ലാ ആസൂത്രണ സമിതിയുടെ അംഗീകാരം നേടുകയും നിർവ്വഹണം ആരംഭിക്കുകയും ചെയ്തിട്ടുണ്ട്. ഇപ്പോൾ ക്യാരിഓവർ തുക നിശ്ചയിച്ചും സ്പിൽ ഓവർ പദ്ധതി ഉൾപ്പെടുത്തി വാർഷിക പദ്ധതി ഭേദഗതി ചെയ്യുന്നതിനും ഉത്തരവ് നൽകിയിട്ടുണ്ട്. പദ്ധതി നിർവ്വഹണ പ്രവർത്തനങ്ങൾ ത്വരിതപ്പെടുത്തുന്നതിനുള്ള നടപടി സ്വീകരിച്ചിട്ടുണ്ട്.

(ബി) കൂടുതൽ അധികാരം നൽകി കോവിഡ് പ്രതിരോധ പ്രവർത്തനങ്ങളുടെ ചുമതലകൾ നൽകുമ്പോഴും അതിനാവശ്യമായ ഫണ്ടുകൾ തദ്ദേശഭരണ സ്ഥാപനങ്ങൾക്ക് കൃത്യമായി നൽകുന്നതിൽ വീഴ്ച വരുത്തുന്നതിന്റെ കാരണം അറിയിക്കാമോ;

(സി) പദ്ധതി നിർവ്വഹണത്തിലും ഫണ്ട് വിനിയോഗത്തിലും കൂടുതൽ ശ്രദ്ധ പതിപ്പിക്കുന്നതിനും ആവശ്യമായ അലോട്ട്മെന്റുകൾ വിഹിതം കുറയ്ക്കാതെയും സാങ്കേതികതടസ്സം കൂടാതെയും തദ്ദേശഭരണ സ്ഥാപനങ്ങൾക്ക് നൽകുന്നതിന് സത്വര നടപടി സ്വീകരിക്കുമോ; വ്യക്തമാക്കാമോ?

(ബി&സി) മേൽ പ്രതിപാദിച്ചതുപോലെ കോവിഡ് പ്രതിരോധ പ്രവർത്തനങ്ങൾ ഏറ്റെടുക്കുന്നതിൽ തദ്ദേശഭരണ സ്ഥാപനങ്ങൾ മാതൃകാപരമായ ഇടപെടലാണ് നടത്തിവരുന്നത്. ആവശ്യമായ ഫണ്ട് നൽകുന്നതിൽ വീഴ്ചയുണ്ടായിട്ടില്ല. കോവിഡ് പ്രതിരോധ പ്രവർത്തനങ്ങളുടെ ഭാഗമായി വാർഷികപദ്ധതിയിൽ അടിയന്തര പ്രോജക്ടുകൾ ഏറ്റെടുക്കുന്നതിന് സൗകര്യവും അനുമതിയും തദ്ദേശഭരണ സ്ഥാപനങ്ങൾക്ക് ലഭ്യമാക്കിയിട്ടുണ്ട്. ഇതിനായി പൊതുവിഭാഗം സാധാരണ വിഹിതം, തനത് ഫണ്ട്, സംഭാവന, എസ്.ഡി.ആർ.എഫ്-ൽനിന്നും ലഭിക്കുന്ന അഡ്വാൻസ് തുകയും റീ- ഇംപേഴ്ല്മെന്റ് തുകയും ഉപയോഗപ്പെടുത്താവുന്നതാണ്. തദ്ദേശഭരണ സ്ഥാപനങ്ങൾക്കുള്ള വികസന ഫണ്ട് വിഹിതം മൂന്ന് ഗഡുക്കളായി മാർച്ച്, ജൂലൈ, നവംബർ മാസങ്ങളിലായാണ് നൽകിവരുന്നത്. ഈ വർഷത്തെ ആദ്യഗഡു 2021 ഏപ്രിൽ മാസത്തിൽ അനുവദിച്ചിട്ടുണ്ട്. പതിനഞ്ചാം ധനകാര്യ കമ്മീഷൻ ഗ്രാന്റ് കേന്ദ്രത്തിൽനിന്നും ലഭിക്കുന്ന മുറയ്ക്ക് രണ്ട് ഗഡുക്കളായാണ് നൽകുന്നത്. ഇതിൽ ഗ്രാമ/ബ്ലോക്ക്/ജില്ലാ പഞ്ചായത്തുകൾക്കുള്ള ആദ്യഗഡു അനുവദിച്ചിട്ടുണ്ട്.